

भारतीय पशु चिकित्सा अनुसंधान संस्थान, इज्जतनगर में आईसीएआर- क्षेत्रीय खेलकूद प्रतियोगिता (पूर्वी क्षेत्र) - 2022 का शुभारम्भ

भारतीय पशु चिकित्सा अनुसंधान संस्थान, इज्जतनगर में आज से आईसीएआर- क्षेत्रीय खेलकूद प्रतियोगिता (पूर्वी क्षेत्र) - 2022 का शुभारम्भ हो गया। इस प्रतियोगिता में भारतीय कृषि अनुसंधान परिषद के पूर्वी भारत क्षेत्र में स्थित अरुणाचल प्रदेश, नागालैंड, अंडमान निकोबार द्वीप समूह, झारखण्ड, बिहार, पश्चिम बंगाल, उड़ीसा और उत्तर प्रदेश राज्यों के कृषि, पशु एवं मत्स्य पालन संस्थानों के लगभग 450 पुरुष एवं महिला खिलाड़ी प्रतिभागी भाग ले रहे हैं। 24 से 27 अप्रैल के दौरान आयोजित होने वाले खेल प्रतियोगिताओं में एथलेटिक्स के 12 तथा अन्य 10 सहित 23 खेलों का प्रदर्शन होगा। इस वर्ष से क्रिकेट खेल को भी जोड़ा गया है।

खेल प्रतियोगिता का शुभारम्भ करते हुए, कृषि वैज्ञानिक चयन मंडल, नई दिल्ली के पशु विज्ञान एवं मत्स्य पालन विज्ञान (सदस्य) डॉ. शिव प्रसाद किमोथी ने सभी खिलाड़ियों को संबोधित किया। उन्होंने कहा कि कोविड काल में सभी देशों की अर्थव्यवस्था चरमरा गई लेकिन कृषि ने भारत की अर्थव्यवस्था को संभाल लिया। भारत के कृषि क्षेत्र में हरित, श्वेत, नीली, इत्यादि अनेक क्रांतियाँ हुईं जिसके कारण यहाँ की अर्थव्यवस्था में सकारात्मक प्रभाव हुआ। अब तक इस क्षेत्र में पचहत्तर हजार किसान परिवारों की आय दोगुनी हो चुकी है और परिवारों का प्रलेखीकरण किया जा रहा है। उन्होंने हर्ष व्यक्त किया कि इस खेल प्रतियोगिता का आयोजन आजादी के अमृत काल में किया जा रहा है। उन्होंने कहा कि देश के पूर्वी क्षेत्र के आईसीएआर संस्थानों में किसानों की आय दोगुनी करने की क्षमता है और आशा व्यक्त की कि इस खेल समागम में विभिन्न संस्थानों के वैज्ञानिक तकनीकी एवं अन्य कर्मचारीगण आपस में विचारों के आदान-प्रदान से नये विचारों को जन्म देंगे। उन्होंने विभिन्न महापुरुषों तथा पूर्व वैज्ञानिक एवं राष्ट्रपति डॉ० ए०पी०जे० अब्दुल कलाम को उद्धृत करते हुए कहा कि खेलों में हारना ही जीत की शुरुआत होती है। इससे तन और मन दोनों स्वस्थ होते हैं।



इस अवसर पर समारोह को सम्बोधित करते हुए संस्थान निदेशक एवं कुलपति डॉ० त्रिवेणी दत्त ने इस खेल प्रतियोगिता की जिम्मेवारी देने के लिए आईसीएआर के महानिदेशक के प्रति आभार व्यक्त किया तथा खुशी जाहिर की कि इस प्रतियोगिता में 44 महिला खिलाड़ी भी प्रतिभाग कर रही हैं।

इससे पूर्व इस खेलकूद प्रतियोगिता के आयोजन सचिव प्रधान वैज्ञानिक डॉ० ए०के०एस० तोमर ने अपने स्वागत भाषण में अतिथियों एवं खिलाड़ियों के प्रति आभार व्यक्त किया तथा समस्त प्रतियोगिताओं की रूपरेखा प्रस्तुत की। इस अवसर पर संयुक्त निदेशक-शैक्षणिक डॉ० एस.के. मेंदीरत्ता, संयुक्त निदेशक-शोध डॉ० एस०के० सिंह तथा संयुक्त निदेशक-प्रसार शिक्षा डॉ० रूपसी तिवारी सहित बड़ी संख्या में स्टाफ, भूतपूर्व वैज्ञानिक एवं कर्मचारी उपस्थित रहे। समारोह का संचालन प्रधान वैज्ञानिक डॉ० संजीव मेहरोत्रा एवं डॉ० अंजू काला तथा धन्यवाद ज्ञापन डॉ० ए०के०पाण्डेय ने किया।

